

Diskors tal-Kap Eżekuttiv għaċ-Ċerimonja tal-31 Anniversarju tal-Fondazzjoni OASI

Eċċellenza, Onor Ministru għall-Għawdex, Onor Ministri u membri tal-Parlament, mistednin distinti, kollegi u ħbieb. Merħba mill-qalb hawn fiċ-Ċentru OASI.

Merħba speċjali lill-kollegi tal-Caritas u tas-Sedqa li matul s-sena naħdmu spalla ma' spalla, u li llum ġew minn Malta biex jiċcelebraw magħna.

Inġbarna hawn biex nikkommemoraw il-31 anniversarju mit-twaqqif tal-Fondazzjoni OASI li jiġi eżattament għada. Għada s-26 ta' Ġunju huwa ukoll l-Jum Dinji kontra l-abbuż tad-droga u t-traffikar illeċitu. U għada wkoll huwa t-30 anniversarju minn mindu din l-organizzazzjoni bdiet topera minn dan iċ-ċentru.

F'dawn it-tliet deċennji rajna kambjamenti kbar fil-persuni li talbu l-għajnuna tas-servizzi professjonali tagħna.

Rajna tnaqqis sostanzjali fl-użu tal-eroina u zieda qawwija fl-abbuż tal-kokaina. Rajna zieda fit-talb għas-servizzi tagħna minn professjonisti u persuni ta' klassi medja minħabba l-użu tal-kokaina.

F'dawn l-aħħar sitt snin rajna zieda f' dawk li irrikorrew għandna għal- għajnuna minħabba l-kannabis u dik iż-żieda baqgħet kostanti.

Rajna ukoll zieda fil-ġeneru femminili li qed javviċinawna minħabba l-problemi relatati mal-alkoħol.

Osservajna wkoll domanda mill-ġenituri minħabba diffikultajiet li qed ikollhom m'uliedhom (bejn it-13 u s-17) minħabba problemi li ġejjin mill-użu eċċessiv tal-kompjuter/internet, bejn 8 sigħat u 16 -il siegħa kuljum, u l-kannabis.

Rajna wkoll każijiet fejn familjari ħallew u abbandunaw lill-qraba tagħhom li għandhom addiction għax ma felhux iżjed għall-piż diffiċli tagħhom.

Illum ma nistgħux ngħidu li hemm differenza bejn Għawdex, Malta u l-Ewropa. Dak li qed jiġri barra qed jiġri wara biebna.

Meta nħares lejn l-aħħar sena, nista' ngħid li ma kinitx sena faċli. Għaddejna minn pandemija fejn l-operat tagħna ġie effettwat b' mod drastiku, kemm fil-ħidma tagħna ta' prevenzjoni u kif ukoll fejn tidhol terapija. Kien biss ftit tal-granet ilu fejn ingħatajna l-permess biex inneħħu l-kamra ta' iżolament u hekk inkunu nistgħu nnaqqsu d-domanda li għandna billi zidna sodod oħra.

Għall-grazzja t' Alla, it-taħriġ li nagħtu lill-istaff tagħna, ergajna bdejn noffruh, fejn possibli, lill-professjonisti Għawdxin u Maltin, biex hekk it-tagħlim ikompli jikber. Nemmu li m'aħniex weħidna u dan huwa parti mill-kontribut li qed nagħtu lis-soċjetà tagħna.

Bi pjaċir ngħid li estendejna u saħħaħna l-programm ta' terapija li noffru lill-familjari ta' dawk li qed jippartecipaw f'xi wieħed mill-programmi ta' terapija. Dawn il-familjari qed jiġu ssupportjati u sostnuti b'ħiliet biex ikunu jistgħu jtejbu kemm il-ħajja tagħhom kif ukoll dik tal-familja tagħhom. Dan għaliex mhux biżżejjed li wieħed iwaqqaf l-addiction tiegħu. L-effetti tal-addiction fuq il-familja wkoll iridu jiġu indirizzati.

Din is-sena wkoll ser inżidu tip ieħor ta' terapija biex inkunu nistgħu ngħinu lil dawk li jibbenefikaw mis-servizzi tagħna biex jingħaqdu aktar fit-terapija fi gruppi. Dan kollu grazzi għall-fondi mill-iskema għall-NGOs Għawdxin fi ħdan l-Ministeru għall-Għawdex

Ħdimna b' mod estensiv flimkien mal-Caritas, mas-Sedqa, mal-Assoċjazzjoni tal-Psikjatrija u entitajiet oħra sabiex kemm jista' jkun nimminimizaw l-impatt tal-liberalizzazzjoni tal-kannabis f'pajjiżna. U din il-ħidma ser tibqa' għaddejja għax l-impatt għadu jrid jiġi. Dak li għedna poggnejn fil-midja soċjali.

Nibza' wisq mill-kliem li qal Howard Becker "Deviant motivations have a social character even when most of the activity is carried out in a private, secret and solitary fashion." Nibza' li qed nibnu soċjetà b'enfasi qawwija fuq id-drittijiet, fejn l-altruizmu qed jonqos, fejn li nikber u nkun komdu jien huwa aktar importanti milli nikbru flimkien u nieħdu ħsieb xulxin.

Din il-ħidma tal-OASI li għadni kif semmejt hija biss ftit mill-ħidma li l-Fondazzjoni twettaq. Hemm il-ħidma moħbija mal-persuni f'diffikultà ta' addiction, u din ma tieqaf qatt. Huwa grazzi għall-istaff u għall-voluntiera li ta' kuljum jaħdmu bla heda biex dawn is-servizzi professjonali u li ġejjin mill-qalb jitwasslu lil dawk li għandhom bżonn

U nassigurakom li mhix ħidma faċli. Mhux kulħadd maqtugħ għal dan ix-xogħol.

Nixtieq nagħlaq billi nringrazzja lill-Ministeri kollha li jissupportjawna, b'mod partikolari l-Ministeru tal-Onor Falzon.

Grazzi lilkom li ġejtu hawn illejla biex tissupportjaw ħidmietna. Grazzi lill-entitajiet kollha li jaħdmu magħna matul is-sena. Grazzi lid-diretturi tas-sapport u tas-sostenn u tal-governanza għaqlija tagħhom.

Grazzi lil min juża s-servizzi tagħna għax jgħinna noħorġu l-kwalitajiet it-tajba tagħna.

Grazzi, u aktar minn grazzi lill-istaff u l-voluntiera tal-Fondazzjoni – we have also a number of English speaking volunteers who also form part of this backbone which energizes our organization and our work. Grazzi tal-ħidma fejjieda kollha tagħkom u grazzi lil kull min jaħdem f'dan il-qasam. Inħossni obbligat lejkom u lejn il-familjari tagħkom.

Grazzi